

په اوسنیو حالاتو کې د افغانستان د بهرني اړیکو اړوند لومړیتوبونه

پوهنوال دکتور مصباح الله عبدالباقي¹، استاد نصیر احمد نویدی²

1- عضو کادر علمی پوهنځی شرعیات و رئیس پوهنتون سلام

2- عضو کادر علمی پوهنځی حقوق و علوم سیاسی

+93771694474

+93787334457

misbah.abdulbaqi@gmail.com

nnawidy@gmail.com

لنډیز

په دې لنډه مقاله کې د دې هڅه شوی چې په اوسنیو حالاتو کې د افغانستان د بهرني سیاست اړوند لومړیتوبونه وڅېړل شي، او په لنډ ډول د یوې طرحې په توګه واکمنانو ته وړاندې کړی شي، د بهرنیو اړیکو اړوند لومړیتوبونه څو ډول دي، لومړی یې د بهرنیو اړیکو د اهدافو او موخو اړوند لومړیتوبونه دي، دویم یې د بهرنیو اړیکو د رامنځته کولو اړوند لومړیتوبونه دي، او درېم یې د نورې نړۍ سره د اسلامي امارت د مثبتې ښکېلتیا اړوند لومړیتوبونه دي.

په لومړۍ برخه کې د بهرنیو اړیکو د موخو او اهدافو اړوند لومړیتوبونه څېړل شوي، او دا تر ټولو مهم لومړیتوبونه ځکه دي چې دا د افغانستان د بهرني سیاست سمت ټاکي، او هغه قبله ورته مشخصه کوي چې دا اړیکې باید د هغه په لور ولاړې شي، په دې لړ کې ډېر په لنډ ډول د مشخصو نکتو په شکل د دې لومړیتوبونو یادونه شوی ده، او وغږېسته مو دا ده چې د هېواد ټولې سیاسي نمایندګۍ باید دا لومړیتوبونه په نظر کې وساتي.

له دې وروسته په مقاله کې د بهرنیو اړیکو د رامنځته کولو اړوند لومړیتوبونه په ګوته شوي، په دې اړه پنځه لومړیتوبونه په ګوته شوي چې د (د بهرنیو اړیکو په اړه د اسلامي امارت د مشرانو ترمنځ د عامې همغږۍ اړتیا) او (د بهرنیو اړیکو او نورو ګامونو ترمنځ د شرعي موازناتو او لومړیتوبونو په نظر کې نیول) او (د شکلي اړیکو پر ځای د اعتماد فضاء رامنځته کولو) او (د خپل مصداقیت د ساتلو) او (د متوازنو اړیکو یا بې پرې سیاست خپلولو) څخه عبارت دی.

د مقالې په اخیرنۍ برخه کې د نورو هېوادونو سره د اسلامي امارت د مثبتې ښکېلتیا اړوند لومړیتوبونه څېړل شوي، او دا په ګوته شوي چې اسلامي امارت د اړیکو د رامنځته کولو او نورو هېوادونو سره د ښکېلتیا ډېر مهم مسایل د ځان سره لري، چې په دې اړه باید لاندې قضیو ته لومړیتوب ورکړي: (سیمه ییز اتصال) (متقابلې اقتصادي ګټې) (د اوبو اړوند قضیې) (د بهرنیو مسلحو جهادي ګروپونو او امنیت اړوند قضیې) (د نړیوالې اجنډا د نه درلودلو په اړه ډاډ ورکول) (د سرحدونو لاندې) (غیر قانوني هجرتونه) او داسې نور شامل دي، د دې لومړیتوبونو په نظر کې نیولو سره موږ د نړۍ ډېر هېوادونه په مثبت ډول د ځان سره په اړیکو کې ښکېل کولی شو.

که دا لومړیتوبونه په ټولو مرحلو کې رعایت شي، په اوسنیو حالاتو کې د افغانستان نړیوالې اړیکې پر مستحکمو بنسټونو درېدلې شي، خو که دا لومړیتوبونه رعایت نه کړای شي نو بیا د کامیابو بهرنیو اړیکو توقع درلودل به د خیال څخه پرته بل څه نه وي.

معلومات مقاله

تاریخ نشر: 1402/05/26

شماره مقاله در ژورنال: 01

تعداد صفحات: 14

شماره نوبتی مجله: 13

کلید واژه ها

افغانستان، بهرني سياست،

خپلواکۍ ساتنه، اړوند

لومړیتوبونه، د شرعي موازناتو

معلومات مجله:

مجله علمی پوهنتون سلام، نشرات خویش را از سال 1390 ه.ش آغاز نموده و دست آورد های زیادی در این زمینه دارد، در ادامه سلسله فعالیت های خویش به تاریخ 1401/03/22 اعتبار نامه خویش را به عنوان یکی از معتبرترین مجله از وزارت محترم تحصیلات عالی کشور به دست آورد. آدرس: افغانستان، کابل، ناحیه چهارم، کلوله پشته، چهار راهی قلعه بست (گل سرخ)، پوهنتون سلام.

آدرس ارتباطی؛ وبسایت: <https://salam.edu.af/magazine>، ایمیل: salamuk@salam.edu.af، <https://research.salam.edu.af>

شماره های تماس: +93785351450 و +93703649505

سریزه

الحمد لله رب العلمين والصلاة والسلام على سيد الأنبياء والمرسلين وعلى آله وأصحابه أجمعين، وبعد.

د موضوع اهمیت

د یو هېواد لپاره بهرنۍ اړیکې حیاتي ارزښت لري، هیڅ هېواد له دې اړیکو پرته خپل عادي ژوند پرمخ نه شي وړی، ځکه چې هیڅ یو هېواد هم خپلې ټولې اړتیاوې په ځانته ځان نه شي پوره کولی، نو په دې اړه په نورو هېوادونو باندې اعتماد کولو ته اړ کېږي، همدا راز د سولې او

امنیت اړوند مسایل د جرایمو اړوند قضیې، د اقتصاد او سوداګرۍ، پانګونې، د هجرتونو او سفرونو، کلتوري اړیکو او نورو ډېرو مسایلو لپاره هر هېواد نورو هېوادونو سره اړیکو ته اړتیا لري.

دا اړیکې د ټولو هېوادونو لپاره اړینې دي، خو په دې اړه د هېوادونو لومړیتوبونه توپیر لري، د یو چا لپاره به په یو وخت کې یو لړ قضیې مهمې وي او د بل هېواد لپاره به نورې قضیې مهمې وي، له همدې امله دا لومړیتوبونه د یو وخت څخه بل وخت ته او د یو هېواد څخه بل هېواد ته متفاوت وي، که موږ په اوس مهال کې د خپلو بهرنیو اړیکو د مقاصدو او بنسټیزو اهدافو اړوند لومړیتوبونه وټاکو، او د دې اړیکو د پیاوړتیا او رامنځته کېدو اړوند لومړیتوبونه مشخص کړو، او دا وټاکلې شو چې موږ باید نور هېوادونه د کومو لومړیتوبونو پر بنسټ د ځان سره په مثبت ډول بنکېل کړو، نو کېدای شي چې موږ د خپلو بهرنیو اړیکو لپاره ښه بنسټونه برابر کړی شو، چې په دې لیکنه د همدې لومړیتوبونو په اړه وړاندیزونه شوي دي.

دا خو څرګنده خبره ده چې د افغانستان لپاره بهرنۍ اړیکې د تاریخ په دې پړاو کې خورا مهمې او بنسټیزې دي، او دا هم مهمه خبره ده چې دا اړیکې په سم لور حرکت وکړي، نو له دې امله په دې اړه لومړیتوبونه ټاکل هم اړین دی، تر څو د دې لومړیتوبونو په نتیجه کې د دې اړیکو په رامنځته کولو او صحیح لور حرکت ورکولو کې موږ سره مرسته کوي.

د دې لیکني بنسټیزه موخه

په اوس مهال کې افغانستان د بهرنیو اړیکو پراختیا او استحکام ته اړتیا لري، خو په عملي توګه د نظام د بدلون څخه دوه کاله وروسته هم دا اړیکې په ډېر ښه حالت کې قرار نه لري، د دې اړیکو د پراختیا په مخ کې کوم خنډونه پراته دي، د دې په ګوته کول او په عملي توګه له منځه وړل د دې څېړنې لومړۍ موخه ده.

د بهرنیو هېوادونو سره د اړیکو په مخ کې پراته خنډونه په دوه ډوله دي، لومړۍ هغه خنډونه دي چې د افغانستان د داخلي سیاستونو سره تړاو لري، او دویم هغه خنډونه دي چې په ظالمانه ډول د نورو هېوادونو له لورې اعمال کېږي، کوم خنډونه چې زموږ د داخلي سیاست سره تړاو لري د هغوی لري کول او له منځه وړل به د نړۍ با انصافه خلک دې ته اړ کړي چې د ظالمو ښکېلاکګرو هېوادونو په مقابل کې د افغانستان سره ودرېږي، او دریغ یې تأیید کړي، له دې امله دا خنډونه له منځه وړل (چې په له منځه وړلو کې یې د اسلام د ثوابتو څخه هیڅ ډول تنازل نشته) د هېواد د تاریخ په دې پړاو کې د هېواد لپاره ډېر اړین دي.

په عامه توګه دا فکر کېږي چې د یو هېواد بهرنۍ سیاست د بهرنیو هېوادونو سره د اړیکو پر محور را څرخېږي، مګر د نړۍ محترم هېوادونه په بهر کې د خپلو مېشتو اتباعو مسایل هم د خپلو بهرنیو اړیکو یو بنسټیز محور ګڼي، او په دې کار سره د ملت جوړنې پروسه پرمخ وړي، موږ هم د تاریخ په دې پړاو کې چې یو لوی شمېر هېوادوال مو په بهر کې ژوند کوي، دې ته اړتیا لرو چې د هر ډول تبعیض څخه پرته د هغوی مسایلو ته ځان ورسوو، او د حل کولو کوښښ یې وکړو، او د ملت ترمنځ د اعتماد جوړونې پروسه پرمخ یوسو، په دې څېړنه کې دا هم د یوې بنسټیزې موخې په توګه وړاندې شوی ده.

د دې ترڅنګ د ډېرو هېوادونو سفارتونه او سیاسي نمایندګۍ یوازې نمایشي بڼه لري، خو موږ باید د دوی لپاره خپل ځانګړي اهداف ولرو، او دا باید زموږ د لومړیتوبونو پر بنسټ ټاکل شوي وي، دا لومړیتوبونه څه کېدلی شي، په دې اړه هم په دې څېړنه کې وړاندیزونه شوي دي.

د څېړنې میتود او د بحث تشه

د دې څېړنې له لارې د افغانستان د بهرنیو اړیکو د اوسني وضعیت تحلیل وړاندې شوی، او دا خو یو څرګند حقیقت دی چې د وضعیت پېژندنه او د هغه تحلیل او د هغه اړوند وړاندیزونه وړاندې کول تر ډېره حده ابتکاري بڼه لري، او د موضوع په اړه د لیکوال پر خپل تحلیل باندې ولاړ وي، نو له دې امله چې دا څېړنه ابتکاري ده او په دې اړه مخکې ډېر څه نه دي لیکل شوي، نو له همدې امله هغه مراجع او مصادر هم ډېر کم دي چې په دې څېړنه کې ورته مراجعه شوی وي، په بل عبارت د لیکني طبیعت د دې غوښتنه نه کوي چې د مراجعو او مصادر څخه دې په کې استفاده وشي.

له بل پلوه دا څېړنه یوه وصفي او تحلیلي څېړنه ده، د بېلابېلو لومړیتوبونو اړوند چې کوم وړاندیزونه په دې څېړنه کې شوي دي دا د وضعیت په توصیف باندې بنا دي، چې د هغه یادونه له دې امله دلته نه ده شوی چې له یوې خوا ټولو ته څرګند دی، او له بل اړخه د مقالې د اوږدېدو لامل ګرځېده، له دې وروسته چې کوم لومړیتوبونه ټاکل شوي او وړاندې شوي دي د وضعیت د توصیف په تحلیل باندې بنا دي، په دې معنی چې د بهرنیو اړیکو له پلوه د افغانستان اوسنی حالت په مطلوبه مستوی کې قرار نه لري، دا حالت بدلون ته اړتیا لري، نو که په دې حالت کې مثبت بدلون غواړو نو باید د دې اړیکو اړوند بېلابېلو اړخونو کې لومړیتوبونه وټاکو او په عمل کې یې د پیاوړتیا کولو کوښښ

وکړو، پر همدې بنسټ د بهرنیو اړیکو د موخو اړوند لومړیتوبونه ټاکل شوي، همدا راز د بهرنیو اړیکو د پیاوړتیا اړوند لومړیتوبونه ټاکل شوي، او بیا د اسلامي امارت له لورې د نورو هېوادونو سره د مثبتې ښکېلتیا لپاره لومړیتوبونه ټاکل شوي دي.

د خپرنې تنظیم او ترتیب

خپرنه په لاندې درېو بنسټیزو برخو ویشل شوی ده: لومړۍ برخه یې د بهرنی سیاست او د بهرنیو اړیکو د موخو او اهدافو اړوند لومړیتوبونه خپري، په دې ترکیز کوي چې په دې اړخ کې د اسلامي امارت د بهرنیو چارو وزارت څه په پام کې باید ولري، او څه ته باید لومړیتوب ورکړي. دویمه برخه د بهرنیو اړیکو د رامنځته کولو اړوند لومړیتوبونه را په گوته کوي، او په دې اړه بحث کوي چې د دوه کلونو په تېرېدو سره هم اسلامي امارت د بهرنیو اړیکو د غښتلتیا مطلوبې مرحلې ته و نه رسېده، د افغانستان اسلامي امارت څه شیان د لومړیتوبونو په توګه په نظر کې باید ونیسي چې دا اړیکې پیاوړې او غښتلې شي، په دې اړه ډېرو مهمو قضیو ته اشاره شوی، چې لنډیز یې دا دی چې د هر هېواد بهرنۍ اړیکې تل د هغه هېواد د داخلي سیاست او د داخلي سیاست د ترسیمونکو ادارو او شخصیتونو د نظریاتو څخه اغېزمن کېږي، له دې څخه د افغانستان اسلامي امارت هم مستثنی نه دی، نو که موږ غواړو چې پیاوړې بهرنۍ اړیکې ولرو (چې دا یو داسې اړتیا ده چې له دې پرته د یو هېواد لپاره په امن او استقرار کې پاتې کېدل ممکن نه دي) نو بیا دې ته اړتیا لرو چې د داخلي سیاست په یو لړ قضیو بیا کتنه وکړي شي، او په دې اړه یوه عمومي همغږي رامنځته کړي شي.

درېمه برخه له دې څخه بحث کوي چې د افغانستان اسلامي امارت داسې څه مسایل د ځان سره لري چې نور هېوادونه د ځان سره په مثبتو اړیکو کې را ښکېل کړي؟ خپرنه وايي چې بلې! اسلامي امارت ډېر داسې مسایل لري چې د نورو هېوادونو لپاره د اهمیت درلودونکي دي، که اسلامي امارت په دې اړه خپل لومړیتوبونه وټاکي نو له دې څخه به ځان وساتلی شي چې نور هېوادونه یې داسې څه ته اړ کړي چې د هېواد د ګټو سره به اړخ نه لګوي، نو په دې اړه هم لومړیتوبونو ټاکلو ته اړتیا ده، او په دې برخه کې د دې لومړیتوبونو څخه یو شمېر د نمونې په توګه وړاندې شوي دي، چې نور یې باید د ملت مشرانو او پوهانو ترمنځ د مناقشو او بحثونو له لارې مشخص کړي شي.

د الله تعالی څخه دعا کوم چې دا خپرنه د دې لامل وګرځوي چې موږ خپل هېواد د اسلام د درست فهم سره سم د امن، استقرار او پرمختګ لوړو پړاوونو ته ورسوو.

وسبحانک اللهم وبحمدک نشهد أن لا إله إلا أنت نستغفرک ونتوب إليك.

اولا: د بهرنیو اړیکو د موخو او اهدافو اړوند لومړیتوبونه

د بهرنیو اړیکو موخې او اهداف له یو هېواد څخه بل هېواد ته او له یو وخت څخه بل وخت توپیر مومي، په اوسمهال کې د اسلامي امارت د بهرنیو اړیکو موخې او اهداف څه کېدلی شي؟ دا خو یو لوی سوال دی، په دې اړه خو په کار دا ده چې د بهرنیو چارو د وزارت او یا هم د کوم بل جهت له لورې د هېواد د اهل نظر او تخصص درلودونکو وګړو څخه نظر واخیستل شي او بیا په دې اړه پالیسي وټاکل شي، او لومړیتوبونه مشخص کړي شي، خو زما په نظر په اوسنیو ظروفو او حالاتو کې د هېواد د بهرنیو اړیکو بنسټیز اهداف لاندې کېدلی شي، چې د افغانستان د بهرنیو چارو وزارت یې باید د لاسته راوړلو لپاره هلې ځلې وکړي:

1. د هېواد د ځمکنۍ بشپړتیا او خپلواکۍ ساتنه، او په بهر کې په ټولو فورمونو کې د هېواد د اسلامي حیثیت مؤثر استازیتوب کول.
2. د هېواد په اقتصادي پیاوړتیا کې مرسته او همکاري.
3. امنیت او سوله؛ په دې معنی چې موږ د خپل هېواد امنیت ته رامنځته کېدونکي ګواښونه د مثبتو بهرنیو اړیکو له لارې دفعه کړو، همدا راز د نړۍ او سیمې هېوادونو ته د دې ډاډ ورکړو چې افغانستان به د هیڅ هېواد امنیت ته ګواښ نه متوجه کوي او د نورو څخه هم هیله لرو چې زموږ امنیت ته ګواښ جوړ نه کړي.
4. د افغانستان او ګاونډیو هېوادونو ترمنځ د موجوده شخړو سره داسې تعامل کول چې که شخړې پر خپل حال پاتې هم شي خو چې د اړیکو د خرابېدو او د ستونزو د رامنځته کېدو لامل و نه ګرځي.
5. د سیمې او ګاونډیو هېوادونو سره داسې پیاوړې سیاسي او اقتصادي اړیکې رامنځته کول چې افغانستان په سیمه کې د اتصال نکته وګرځي، او په دې توګه د «قلب آسیا» په حیث چې د کوم غیر معمولي جیوپولیتیکي حیثیت څخه برخمن دی، د دې مرکزیت څخه اعظمي استفاده وشي.

6. د اسلامي نړۍ سره ديني، علمي، کلتوري او سياسي اړيکو ته وده ورکول، او د نړۍ د ټولو هېوادونو، نړيوالو او سيمه ييزو سازمانونو سره کلتوري، بشري، سياسي او د هر ډول اړيکو د پياوړتيا له لارې د هېواد مؤثریت لارښوونې.
7. د هېواد څخه بهر مېشتو افغانانو سره اړيکو ته پراختيا ورکول، او د دوی ترمنځ د داسې فعاليتونو د مخنيوي هڅې کول چې د هېواد او هېوادوالو د بدنامۍ لامل گرځي، د بهر مېشتو افغانانو د حيثيت او انساني کرامت څخه دفاع کول، د افغاني پاسپورت د حيثيت ساتنه او له دې حيثيت څخه دفاع کول.
8. د بهر مېشتو افغانانو مرسته او د هغوی د عزت او حيثيت ساتنه بايد د بهرني سياست د لومړيتوبونو څخه وشمېرل شي، د افغانستان سياسي نماينده گۍ او سفارتونه بايد په هغه هېوادونو کې افغانان پر ځان راټول او هلته مېشت افغانان يې خپل کور وگڼي.
9. د افغانانو لپاره د سفر د اسانتياو، د ويزو د ترلاسه کولو او سوداگريزو معاملاتو اسانتيا بايد د ديپلوماسۍ يو لومړيتوب وي، همدا رنگه داسې گامونه پورته کول چې په نړۍ کې د افغانستان د پاسپورت حيثيت او احترام لوړ کړي بايد د بهرني ديپلوماسۍ يوه هدف وي.
10. د تعليمي فرصتونو برابرول او د علمي کادرونو او شخصيتونو د روزلو لپاره اسانتياوې برابرول بايد د بهرنيو اړيکو يو لومړيتوب وي.
- د بهرنيو اړيکو د لومړيتوبونو د ټاکلو په وخت کې بايد دا په نظر کې ونیول شي چې له دې لارې بېلا بېلو جهتونو او اړخونو ته پيغام ورکړي شي، د بيلگې په توگه له دې لارې هغه هېوادونو ته بايد پيغام ورکړ شي چې غواړي د تهديدونو او تجاوزونو له لارې افغانستان تر اغېز لاندې ولري، دا هېوادونه بايد پيغام تر لاسه کړي چې نور د دې وخت تللی دی چې څوک افغانستان د زور له لارې تر اغېز لاندې راولي، همدا راز هغه هېوادونه چې غواړي د افغانستان سره ښه، مثبتې او د متقابل احترام پر بنسټ ولاړې اړيکې ولري له دې لارې مثبت پيغام تر لاسه کړي، او تر څنگ يې خپلو هېوادوالو ته هم ډاډ ورکړ شي چې په بهر کې د خپلو هېوادوالو روا گټې ساتل او د هغوی څخه دفاع کول د اسلامي امارت مسؤوليت دی چې د بهرنيو چارو وزارت يې په خپلو لومړيتوبونو کې شمېري، په دې لړ کې لاندې تفصيلي قضيې بايد په نظر کې ونیول شي:
- لومړۍ: بهرني اړيکې د افغانستان د خپلواکۍ او اسلامي حيثيت د خونديتوب وسيله ده، او دې اړيکو ته بايد مسؤولين په همدې سترگه وگوري.
- دويم: دا د افغانستان د هر ډول جاييزو گټو د خوندي کولو او لاس ته راوړلو تر ټولو مؤثره وسيله ده، او د همدې لپاره بايد ترې گټه پورته کړي شي.
- درېم: له دې لارې بايد د نړۍ هېوادونو او سيمه ييزو قوتونو ته پيغام ورکړل شي چې افغانستان د هيڅ چا لپاره تهديد نه دی خو دا چې د چا له لورې د تهديد سره مخ شي، افغانستان سيمه ييز او نړيوال امنيت ته ډېر اهميت ورکوي، او په دې لړ کې د خبرو اترو او تفاهم له لارې د هر هېواد د تشويشونو د رفع کولو لپاره آماده دی.
- څلورم: له دې لارې بايد ملت ته د دې ډاډ ورکړ شي چې د بهرنيو چارو وزارت او په بهرنيو هېوادونو کې د افغانستان سفارتونه او نماينده گۍ دنده لري چې د افغانستان د اتباعو د حقوقو او انساني کرامت څخه دفاع وکړي، د افغاني پاسپورت حيثيت وساتي، او په دې اړه هر راز هلې ځلې خپل مسؤوليت گڼي.
- که په دې توگه مور د بهرنيو اړيکو لپاره د موخو او اهدافو اړوند لومړيتوبونه وټاکل او په مؤثره توگه مو د هغو نماينده گيو او سفارتونو څخه استفاده وکړه چې هېواد يې په واک کې لري نو مور به تر ډېره حده د هېواد گټې خوندي کړي وي او هغه اهداف به مو لاس ته راوړي وي چې په دې شرايطو کې يې ملت د هېواد د بهرنيو چارو د وزارت څخه لري، خو اوس سوال دا را ولاړېږي چې مور څرنگه کولی شو چې لومړی دا اړيکې رامنځته کړو، او بيا هغه کوم تفصيلي گامونه دي چې په دې لار کې بايد واخيستل شي، لاندې کرښې همدې سوالونو ته د ځواب لټولو لپاره ليکل شوي دي.

ثانيا: د اړیکو د رامنځته کولو او پیاوړي کولو اړوند لومړیتوبونه

دا یو منل شوی حقیقت دی چې بهرنی سیاست او بهرنی اړیکې هغه وخت په سم ډول تنظیمېدلی شي چې د کور دننه سیاست په سم ډول عیار شوی وي، او په هېواد کې دننه هغه حالت رامنځته کړی شوی وي چې د بهرنیو هېوادونو او سازمانونو د اعتماد وسیله وگرځي، هغه جوړښتونه رامنځته کړی شوی وي چې د خپل برخلیک په ټاکلو او مخته وړلو کې د ملت گډون یقیني کوي، قانوني خلا گانې وجود و نه لري، او ټول بهرنی هېوادونه په دې یقین وکړي چې هغوی د حاکم نظام د استازو له لارې د ټول ملت سره تعامل کوي، او کومې ژمنې چې کوي او یا ورسره کېږي هغه د ټول ملت سره ژمنې دي، دا د بهرنیو اړیکو د رغولو لپاره لومړی شرط دی، له دې پرته د بهرنیو اړیکو رغول ممکن نه دي، نو له هر څه د مخه د خپل کورني سیاست د سمولو لپاره جدي گامونه پورته کول په کار دي.

او د بهرنیو اړیکو د اهمیت په اړه د اسلامي امارت د مسؤلینو ترمنځ د شریعت د مقاصدو او د لومړیتوبونو او موازناتو فقهي اصولو ته په کتو او د السیاسة الشریعة (مصالحو او مفاسدو) د اصولو سره سم یو اصولي او علمي بحث په لاره اچول پکار دي، د دې بحث او مناقشې په پایله کې باید مسؤلین د کورنیو چارو د سمون په لړ کې په لاندې څو ټکو اتفاق ته ورسېږي، ځکه د کور دننه حالات جوړول د بهرنیو اړیکو لپاره بنسټ برابروي:

لومړی: د بهرنیو اړیکو د اهمیت په اړه عمومي همغږي

د بهرنیو اړیکو په اړه باید د اسلامي امارت د قیادت په کچه یوه عمومي همغږي رامنځته شي، دې قضیې ته باید په مثبت نظر وکتل شي، دې ته یوازې په دې نظر و نه کتل شي چې د دې په پایله کې مور د خپلو اهدافو څخه تنازل ته اړ کېږو، او یا دا چې له دې امله مور د محدودیتونو لاندې راځو، بلکې په دې اړه هغه مقاصدو ته وکتل شي چې د بنو بهرنیو اړیکو په پایله کې یې مور لاس ته راوړلی شو، دې اړیکو ته د هغه اړتیاو او ضرورتونو په رڼا کې کتل پکار دي چې د دې اړیکو په پایله کې ورته هېواد او ملت لاس رسې پيدا کولی شي.

د همدې مناقشې په پایله کې باید د اسلامي امارت د مشرانو له نظره د بهرنیو اړیکو د لومړیتوب کچه هم مشخصه کړی شي، په دې معنی چې کله د دې اړیکو د پیاوړتیا او څه نورو اهدافو ترمنځ تعارض واقع شي نو کوم یو ته باید د شرعي او فقهي قواعدو په رڼا کې ترجیح ورکړی شي، او دا چې که دا اړیکې د کور دننه سیاست کې د څه بدلونونو غوښتنه کوي نو کوم یو ته باید ترجیح ورکړی شي؟ دا بدلونونه ومنل شي چې پرې لویې گټې ولاړې دي او که یوازې د دې بهانې له امله و نه منل شي چې نور خلک یې له مور څخه غوښتنه کوي؟

که دا لومړیتوبونه مشخص نه کړی شي او د نظام دننه یو اړخ د کورنیو چارو د رغولو په مخ کې خنډ گرځي او په هغه څه اصرار کوي چې د اړیکو د له منځه تللو لامل گرځي، او د بهرنیو چارو وزارت یې د رغولو هڅې کوي، په داسې حالت کې به مور هیڅکله پیاوړې بهرنی اړیکې ونه لرو، ځکه داسې نه شي کېدلی چې یو جهت (د بهرنیو چارو وزارت) د دې اړیکو د رغولو لپاره هڅې وکړي او نور یې د له منځه وړلو او وړانولو لپاره لاس په کار وي، ځکه د بهرنیو چارو وزارت د کور دننه د هغه سیاستونو، پالیسیانو، حالاتو او ظروفو ایجادونکی او رامنځته کونکی نه دی چې د بهرنیو اړیکو د ښه کېدو او خرابېدو بنسټ گرځي، بلکې د بهرنیو چارو وزارت یوازې په هېواد کې د موجودو حالاتو ترجماني کوي، نو که په هېواد کې دننه حالات برابر نه وي که د بهرنیو چارو وزارت هر څومره فعال او مؤثر وي څه به پرې مرتب نه شي، خو که کورني حالات برابر وي، د کور دننه سیاستونه په داسې توگه عیار شوی وي چې د ملت غوښتنه هم ده او بهرنی هېوادونه او سازمانونه یې د اړیکو د ښه کولو لپاره اړین بولي نو بیا د بهرنیو چارو د وزارت د دومره فعالیتونو سره ډېرې ښې پایلې لاس ته راتللی شي.

که افغانستان غواړي چې د نړیوالې ټولنې یو فعال او مؤثر غړی وه اوسې نو اړینه ده چې خپل د کور دننه حالات د دې د غوښتنو سره عیار او هغه خنډونه چې د دې په مخ کې مانع گرځي له منځه یوسي، که دا کار و نه شي او مور هر څومره په یو طرفه ډول هڅې وکړو کېدای شي کومه زړه پورې پایله و نه لري.

دویم: د بهرنیو اړیکو په اړه د شرعي موازناتو په نظر کې نیول

هغه پرېکړې چې د هېواد په دننه کې کېږي، او هغه فرمانونه او قوانین چې په داخل کې اجراء کېږي او د بهرنیو اړیکو په مخ کې خنډونه ایجادوي، بلکې جوړې اړیکې هم له منځه وړي، باید په مقایسوي ډول وڅېړل شي چې په شرعي لحاظ کوم لومړیتوب لري؟ د دې فرمانونو اجراء او که بهرنی اړیکې؟ که په دې فرمانونو کې داسې کارونه وي چې د «تحسینیاتو»¹ له جملې څخه وي او په مقابل کې پرې «حاجیات»² له لاسه ورکوو نو په دې اړه باید یو اتفاقي دریغ غوره کړی شي چې د موازناتو د فقهي د اصولو سره سم باید «حاجیاتو» ته په «تحسینیاتو»

¹ - دا یوه اصولي اصطلاح ده چې په شرعي لحاظ د مکلفینو د افعالو مراتب په گوته کوي، تحسینیات د حاجیاتو او ضروریاتو څخه لاندې مرتبه ده.

² - حاجیات د تحسینیاتو څخه لوړه مرتبه ده.

ترجیح ورکړی شي، همدا راز که دا تعارض د «مصلحت» او «مفسدې» ترمنځ وي او یا د دوو «مفسدو» ترمنځ وي، په دې اړه په اسلامي فقه کې مور زیات قواعد لرو چې د هغوی سره سم باید دا قضیه بحث کړی شي، د دې قواعدو له جملې څخه دا لاندې قواعد یوازې د نمونې په توګه دلته لولو:

د دوو مصلحتونو ترمنځ د تعارض په صورت کې:

1. الأكثر مصلحة أولى بالتقديم على الأقل مصلحة (په کوم څه کې چې زیاته ګټه وي هغه پر هغه وړاندې او مقدم دی چې د هغه په نسبت کمه ګټه ولري).
2. تُقدّم المصلحة المتيقنة على المصلحة المظنونة أو الموهومة. (هغه ګټه چې یقیني وي هغه پر هغه ګټه باید مقدمه او وړاندې وګڼل شي چې غیر یقیني ګټه ولري او یا ګټه ونه لري بلکې یوازې د ګټې وهم وي).
3. تُقدّم المصلحة الكبيرة على المصلحة الصغيرة. (لویه ګټه پر وړې ګټې باید مقدمه وګڼل شي)
4. تُقدّم مصلحة الجماعة على مصلحة الفرد. (د جماعت ګټه د فرد پر ګټه باید مقدمه او وړاندې وګڼل شي).
5. تُقدّم مصلحة الكثرة على مصلحة القلة. (د زیاتو خلکو ګټې ته د کمو خلکو پر ګټه باید لومړیتوب ورکړی شي)
6. تُقدّم المصلحة الدائمة على المصلحة العارضة أو المنقطعة. (دائمي ګټه د مؤقتې او د له منځه تلونکې ګټې په مقابل کې مقدمه ګڼل کېږي).
7. تُقدّم المصلحة الجوهرية والاساسية على المصلحة الشكلية والهامشية. (بنسټیزه او مهمه ګټه د ظاهري او سرسري ګټې په مقابل کې لومړیتوب لري).
8. تُقدّم المصلحة المستقبلية القوية على المصلحة الآتية الضعيفة. (د راتلونکې اړوند قوي ګټه د فوري ضعیفې ګټې په مقابل کې لومړیتوب لري).

د مفسدې او مصلحت ترمنځ د تعارض په صورت کې:

1. أن درء المفسدة مُقدّم على جلب المصلحة. (د تاوان دفع کول د ګټې په لاسته راوړلو لومړیتوب لري)
2. أن المفسدة الصغيرة تُغتفر من أجل المصلحة الكبيرة. (وړوکی تاوان د لویې ګټې لپاره بخښل کېږي)
3. تُغتفر المفسدة العارضة من أجل المصلحة الدائمة. (مؤقت تاوان د دائمي ګټې لپاره بخښل کېږي)
4. ولا تُترك مصلحة محققة من أجل مفسدة متوهمة. (یقیني ګټه د یو وهمي او غیر حقيقي تاوان له امله باید پرې نه ښودل شي).

د دوو مفسدو ترمنځ د تعارض په صورت کې:

1. لا ضرر ولا ضرار. (نه چا ته تاوان رسول پکار دي او نه د ضرر رسولو په ځواب کې چا ته ضرر رسول پکار دي)
2. الضرر يُزال بقدر الإمكان. (تاوان او ضرر باید د امکان تر کچې له منځه یوړل شي)
3. الضرر لا يُزال بضرر مثله أو أكبر منه. (ضرر باید د هغه د مماثل ضرر او یا د هغه څخه د لوی ضرر له لارې له منځه نه وړل کېږي).
4. يُرتكب أخف الضررين وأهون الشرين. (د دوو ضررونو او د دوو بدو څخه چې هر یو کم وي د هغه ارتکاب په کار دی).
5. يُحتمل الضرر الأدنى لدفع الضرر الأعلى. (کم ضرر د لوی ضرر د له منځه وړلو لپاره د تحمل وړ دی).
6. يُحتمل الضرر الخاص لدفع الضرر العام. (خاص ضرر د عام ضرر د له منځه وړلو لپاره د تحمل وړ دی).¹

¹ - دا قواعد په بېلابېلو کتابونو کې ذکر شوي دي، د الأشباه والنظائر کتابونه، همدا راز د فقهي قواعدو کتابونه خو د نمونې په توګه وګورئ: فقه الأولويات دراسة في الضوابط، د سلسلة الرسائل الجامعية (٢٢) ګڼه، لیکوال: محمد الوکيلي، د المعهد العالمي للفکر الاسلامي چاپ، ورجینیا- امریکا، لومړی چاپ، کال ١٩٩٧م، په

د دې معنی هیڅکله هم دا نه ده چې افغانستان دې د خپلو دیني اصولو او ملي مصالحو څخه تنازل وکړي، بلکې د دې معنی به دا وي چې مور سرې کرښې وضع کړو چې له دې څخه تنازل نشته او نورې قضیې د موازناتو او مصالحو او مفاسدو د قواعدو تابع دي، دا به هغه جهتونو ته د فعالیت ډگر پرانیزي چې د دې اړیکو د رغولو لپاره کار کوي.

درېم: د شکلي اړیکو پر ځای د هېوادونو سره د اعتماد فضا رامنځته کول

درېمه قضیه چې باید مور سره بالکل واضح او څرگنده وي، هغه دا ده چې په دې حالاتو کې د افغانستان لپاره یوازې په رسمیت پېژندل کفایت نه کوي، او یوازې دا بسنه نه کوي چې مور دې په نورو هېوادونو کې سفارتونه ولرو، او یا دې نور هېوادونه په افغانستان کې سفارتونه ولري، درسته ده چې دا لومړی پړاو دی خو دا نهایی هدف هیڅکله نه دی، بلکې مور باید د کامیابې دیپلوماسۍ له لارې هېوادونه دې ته قانع کړو چې د افغانستان سره د مشترکو ګټو پر بنسټ تعامل وکړي، مثبتې اړیکې ورسره ولري، ځکه نړۍ ځینې هېوادونه په رسمیت پېژني خو تعامل ورسره نه کوي (لکه د سوډان پخوانی حکومت، او یا هم د ایران اوسنی نظام) مور د داسې بهرنیو اړیکو متحمل کېدی نه شو چې د نړۍ د هېوادونو د مقاطعې او یا هم د نړیوالې ټولنې د بندیزونو سره په کې مخ یو، مور باید د نړۍ د هېوادونو او نړیوالو سازمانونو سره قوي او فعالې اړیکې تأمین کړو.

د دې معنی دا ده چې مور باید د هر څه دمخه د هېواد په داخل کې هغه بستر جوړ کړو چې پر بنسټ یې مور بهرنۍ اړیکې پیاوړې کولی شو، د قیادت په کچه هغه همغږي رامنځته کړو چې د پیاوړو بهرنیو اړیکو لپاره د مناسب بستر په رامنځته کولو کې مهم رول ولري، تر څو چې دا ډول همغږي رامنځته نه شي دا ډول پیاوړي اړیکې جوړول یوازې د بهرنیو چارو د وزارت د توان څخه پوره نه دي، د بېلګې په توګه که مور د خلاصو دروازو بهرنی سیاست غوره کړو چې د ټولو هېوادونو سره د تګ راتګ اړوند او د تعامل اړوند هیڅ ډول قیود نه وضع کوو او د هېواد په دننه کې ورته په قانوني لحاظ اړین کارونه سرته نه وي رسېدلي نو په داسې حالت کې به دا ډول سیاست پلي کول نا ممکن وي، همدا راز که مور غواړو هېواد د سیمې لپاره د اتصال نقطه وگرځوو خو زموږ قانوني سیستمونه د دې لپاره نه وي جوړ دا به هم یوازې یو شعار پاتې وي او په عمل کې به هیڅکله پیاده نه شي، د دې تر څنګ دا اړینه ده چې هېواد د قوانینو او قانونمندی په لحاظ داسې حالت ته ورسېږي چې بهرنی هېوادونه د افرادو پر ځای د نظام او سیستم سره تعامل وکړي، او دا تشویش ورسره نه وي چې که یو فرد د یو مسؤولیت څخه لیرې کېږي نو د هغوی د تفاهماتو پایله به څه وي؟

د بهرنیو اړیکو لپاره دا بستر هغه وخت رامنځته کېدلی شي چې د نظام د مسؤولینو په شمول د هېواد د مخلصو خلکو د مشورې او بحث مباحثې په پایله کې د راتلونکو شلو کلونو لپاره استراتژیک اهداف وټاکل شي، او دا بیا په کلونو وویشل شي، او د بهرنیو چارو د وزارت په شمول ټولو وزارتونو او ادارو ته مشخص اهداف ورکړل شي چې د هر کال په تېریدو سره یې باید ترلاس کړي، همدا اهداف د هر وزارت د کامیابۍ او ناکامۍ معیارونه او شاخصونه وي، دا وزارتونه او ادارې د همدې اهدافو د تحقق او عدم تحقق پر بنسټ محاسبه شي، هېواد د جمعي ادارې په لور یوړل شي، وزارتونه ته ټارګټونه ورکړل شي، او بیا د هغوی د تحقق لپاره ورته د فعالیت ازادې ورکړې شي، او په ورو ورو کارونو کې د چا له لورې مداخله نه شي، خو د کال په پای کې د ټاکلو اهدافو د تحقق او عدم تحقق په اړه واقعي راپور وړاندې شي چې په پایله کې یې باید د وزارت په مسؤولیت کې د وزیر د پاتې کېدو او نه پاتې کېدو په اړه باید فیصله وشي.

څلورم: خپل مصداقیت ساتل

څلورمه قضیه چې ډېره مهمه ده هغه د خپلو وعدو مصداقیت ساتل دي، د بهرنیو اړیکو د قوي کولو لپاره یوه بنسټیزه اړتیا د خپلو وعدو مصداقیت ساتل دي، که د بېلابېلو قضیو په اړه هغه څه عملي نه کړی شي چې د بهرنیو هېوادونو سره پرې ژمنه کېږي دا به په اوږد مهال کې د بهرنیو چارو وزارت مصداقیت ته ډېر زیان ورسوي، چې دا به په پای کې یوازې د بهرنیو چارو د وزارت حیثیت زیانمن نه کړي بلکې د ټول اسلامي امارت حیثیت به د ستونزو سره مخ کړي.

پنځم: متوازنې اړیکې یا بې پرې سیاست

په دې کې شک نشته چې نړۍ د یو قطبي حالت څخه د وتلو په حال کې ده، او د څو قطبي کېدو حالت ته روانه ده، په داسې حالاتو کې یو طرفه سیاستونه د افغانستان په څېر یو د هېواد لپاره ډېر زیانمن ګرځي چې ډېر ځانګړی جیوپولیتیک موقیعت لري، داسې یو موقیعت چې د دې قطبونو څخه د هر یو لپاره ډېر اړین برېښي، د امریکا متحده ایالتونه فکر کوي چې د چین د اقتصادي کنټرول لپاره، همدا راز د

ځانګړې توګه پنځم فصل چې عنوان یې دی «ضوابط الأولويات في حالة التراجع» ص ۱۹۷، همدا راز وګورئ: معلمه زاید للقواعد الفقهية والأصولية ج ۴ ص ۱۱۷، الباب الخامس: قواعد الموازنة والتراجيح بين المصالح، لومړی چاپ ۲۰۱۳م، د مؤسسه زاید بن سلطان آل نهیان چاپ.

ایران او منځني ختيځ سره د چين د اړيکو د پياوړتيا د مخنيوي، او د چين د لوی پروژې (يو کمر بند يوه لار) د بېلابېلو نېسلوونکو لارو د کنټرول لپاره د افغانستان سره بڼې اړيکې اړينې دي، تر څو له دې لارې وکولی شي چې د چين اقتصادي پراختيا کنټرول کړي، او په ورته مهال کې په افغانستان کې د معادنو او نورو سکتورونو کې د پانگوني څخه يې مانع وگرځي، او په دې توگه يې د نړۍ د قيادت پر سر په سيالی کې وروسته پرې ږدي، همدا راز په افغانستان کې د موجوديت له لارې د منځني ختيځ په لور د چين د پراختيا او غزېدو مخه ونيسي، او په منځني ختيځ کې د انرژۍ د سرشارو سرچينو له استفادې څخه يې محروم کړي.

د دې تر څنگ امريکا د متحده ايالتونه په سيمه کې د مؤثريت له لارې غواړي چې د چين د اقتصادي پرمختگ د کنټرول لپاره د هغه هېواد په داخل کې ستونزې او شخړې رامنځته کړي، چې د چين لپاره تر ټولو ستره بالقوه ستونزه په شمالي ترکستان کې د ايغوري مسلمانانو ستونزه کېدلې شي، د مسلمانانو په مقابل کې د چين د غلطو سياستونو له امله دا قضيه د چين لپاره لوی سر درد جوړولی شي، او د امريکا متحده ايالتونه له دې حالت څخه پوره گټه پورته کول غواړي، او له مودو راهيسې د دې لپاره کار کوي، او د امريکا د متحده ايالتونو له نظره د دې کار د سرته رسولو لپاره يو تر ټولو غوره سنگر افغانستان کېدلې شي، د همدې لپاره يې په تېرو کلونو کې په افغانستان کې د خپلو دايمي اډو د جوړولو هڅې کولی او کله به يې په لوړه کچه د خپل استخباراتي وجود په دوام ټينگار کاوه، همدا د امريکا د متحده ايالتونو د پخواني جمهور رئيس ډونلډ ټرامپ له څرگندونو څخه هم څرگندېږي.

د دې په مقابل کې چين غواړي چې د (One Belt One Road) سترې پروژې¹ له لارې د نړۍ هېوادونه له ځان سره ونښلوي، او د دې کار لپاره ورته يو تر ټولو بهترينه نېسلوونکی لار د افغانستان څخه تېرېږي. چين غواړي د ايران او منځني ختيځ سره خپلې اړيکې د افغانستان له لارې نږدې کړي، او په دې توگه د منځني ختيځ د انرژۍ د زېرمو څخه استفاده وکړي، چې تر ټولو بارز مثال يې د چين او ايران ترمنځ پنځه ويشت کلن تړون دی چې په پايله کې به يې ايران په ارزانه بيه چين ته گاز او نفت ورکوي او په بدل کې به چين په ايران کې 400 ميليارده ډالر پانگونه کوي²، همدا راز د چين په منځگړيتوب د ايران او سعودي ترمنځ د تفاهم رامنځته کېدل د دې هڅو يوه کړۍ ده.

د دې معنی دا ده چې دا سيمه لکه د پخوا په څېر د نړۍ د سترو ځواکونو لپاره جذابيت لري، او دا ستر هېوادونه دلته مؤثر پاتې کېدل غواړي، خو د متوازنو اړيکو غوښتنه دا ده چې موږ د دې ټولو سترو ځواکونو سره بڼې او مثبتې اړيکې ولرو، خو په يو طرفه ډول د هيڅ يو ستر ځواک په لمن کې و نه لوېږو، بلکې خپله ازادې وساتو، خپلې فيصلې د خپلو گټو پر بنسټ پخپله وکړو، بل چا ته پر دې فيصلو د اغېز اجازه ور نه کړو، په دې لړ کې دا بايد په ذهن کې ولرو چې چين يو داسې ممسک او بخیل هېواد دی چې هيڅکله به هم د دې بخل او امساک سره د نړۍ د قيادت وړتيا ترلاسه نه کړي شي، له بل پلوه چين د تمدن په توگه - په غالب گمان - هيڅکله هم د نورو تمدنونو سره د مقابلې توان و نه لري، ځکه چين په حقيقت کې داسې کومې تمدني ځانگړتياوې نه لري چې د نورو لپاره جذابيت ولري، خو د يو لوی اقتصادي ځواک په حيث بلکې د نړۍ د ستر اقتصادي او نظامي ځواک په حيث شايد رامخ ته شي، او دا خو څرگنده خبره ده چې تمدن يوازې د اقتصادي او نظامي ځواکمنتيا نوم نه دی، بلکې د دې تر څنگ د علم معرفت، اخلاقياتو، فلسفې، تعامل او د نرم ځواک په درلودلو سره يو تمدن او يو هېواد د نورو لپاره د منلو وړ گرځي.

نو يوازې د چين او د چين محوره ايتلاف سره د اړيکو جوړول او پياوړي کول نه زموږ د اقتصادي ستونزو په حل کې همکاري کولی شي، او نه د سياسي اړيکو په پراختيا کې مؤثر رول لوبولی شي، خو په ورته مهال کې چين زموږ په گاونډ کې پروت يو ستر نظامي او اقتصادي ځواک هم دی چې ورسره د اړيکو خرابېدل افغانستان د ستونزو سره مخ کولی شي، خو بشپړ اعتماد پرې هيڅکله هم نه شي کېدلی، ځکه نه د اعتماد وړ ملگری دی او نه د مصرف لپاره لوی زړه لري، بلکې اړيکې هم بايد ورسره په ډېر احتياط وه پالل شي چې خدای مه کړه د دې اقتصادي اړيکو په پايله کې په راتلونکې کې افغانستان د يو بل ډول استعمار سره مخ نه شي.

چين په سيمه او نړۍ کې د اقتصادي پراختيا لپاره په طبيعي توگه د همکاريو او اړيکو د پراختيا لپاره ليوالتيا لري، په ورته مهال کې د سيمې څخه د امريکا د متحده ايالتونو د لرې ساتلو په هڅه کې هم دی، تر څو ورته په داخل کې امنيتي ستونزې را ولاړې نه کړي، له دې امله د چين سره د اړيکو د پراختيا او پياوړتيا په لړ کې شايد ډېر کوبښن او جهد ته اړتيا نه وي، خو دې ته اړتيا ده چې په ډېر مهارت بايد مخ

¹ - د چين د دې سترې پروژې په اړه د تفصيلاتو لپاره وگورئ: د ويکي پېډيا انگليسي پاڼه چې په ډېر تفصيل سره يې نوموړې پروژه معرفي کړی ده، ([Belt and Road Initiative - Wikipedia](#)).

² - د دې لپاره وگورئ: خبر گزارۍ تسنيم (منافع سند همکاري 25ساله با چين برای ايران / 400مليارد دلار سرمايه گذاری در راه است- اخبار اقتصاد ايران - اخبار اقتصادی تسنيم ([Tasnim \(tasnimnews.com\)](#) |) د ۱۴۰۱ هـ ش کال د لویي د مياشتې ۲۵ نيټه.

ته ولاړ شو، تر څو خدای مکره په افغانستان کې د سريلانکا او څه نورو افريقايي هېوادونو تجربه تکرار نه شي چې په چين باندې د اعتماد له امله يې ازادي هم د گواښ سره مخ شوه، د چين سره د اقتصادي اړيکو په اړه د مهاتير محمد په وخت کې د ماليزيا تجربه هم د څېړنې وړ تجربه ده.

له بل پلوه، سره له دې چې د امريکا متحده ايالتونه يو ظالم او ښکېلاکگر هېواد دی، خو تر اوسه هم په نړۍ کې اغيزمن رول لري، د نړۍ د اوسني ستر هېواد سره ښې اړيکې هم د هېواد د اقتصادي ستونزو په کمولو کې اغيزمن رول لوبولی شي او هم په سياسي ډگر کې پرې ډېرې گټې مرتبېږي، او د هغه سره خرابې اړيکې ډېرې ستونزې هم رابرسېره کولی شي، خو په دې فکر په کار دی چې د چين د کنټرول پرته او د نورو هېوادونو ته د ضرر رسولو پرته هغه کوم ميدانونه دي چې د نړۍ د دې ستر هېواد سره د افغانستان مشترکات کېدلی شي، دا بايد ولټول شي چې هغه کوم گډ ميدانونه دي چې په کې د امريکا د متحده ايالتونو سره د اړيکو د جوړولو امکانات وجود لري، زما له نظره خو داسې ميدانونه شته چې د گډو همکاريو وسيله گرځېدلی شي (په دې اړه بحثونه ته اړتيا شته چې دا ميدانونه مشخص کړی شي)، او د دې ميدانونو لټول له دې امله اړين دي چې موږ خو په هر حال د امريکا د متحده ايالاتو سره ښو اړيکو ته اړتيا لرو خو د دې اړيکو محور بايد هيڅکله هم دا نه وي چې افغانستان د هغه هېواد د لاس آله وگرځي تر څو يې د نورو پر ضد استعمال کړي، له دې پرته بايد موږ هغه ميدانونه مشخص کړو چې د امريکا د متحده ايالتونو په کې خپلې گټې ويني او دلچسپي په کې لري، د دې دوامداره دلچسپي رامنځته کول د هېواد اړتيا ده، همدې ته موږ متوازنې اړيکې وايو چې د نړۍ د سترو ځواکونو دلچسپي په افغانستان کې دوامداره وساتو خو د دوی ترمنځ په روانو شخړو کې د هيڅ يو طرف و نه نيسو، د اړيکو په اړه بې پرواه پاتې کېدل، او د دې سترو ځواکونو سره د اړيکو په اړه بې تفاوته پاتې کېدل هيڅکله هم د توازن معنی نه افاده کوي.

سره له دې چې په اوسنيو شرايطو کې د امريکا د متحده ايالتونو لومړيتوب به دا وي چې که په سيمه کې خپل مؤثر استخباراتي شتون يقيني کړي تر څو دا مهمه سيمه د هغه له نفوذ څخه وتلی نه وي، او د چين محوره ايتلاف او امريکا د متحده ايالتونو ترمنځ د نړۍ د قيادت پر سره په دې مسابقه کې ډېر امکانات په لاس کې ولري، خو که دلته داسې استخباراتي شتون حفظ نه کړی شي، نو بيا به يې ترجيح دا وي چې دلته په دې سيمه کې داسې جنگونه رامنځته کړي چې منطقه بې ثباته کړي، او خپل حريف هېوادونه په دې جنگونو کې رانښکيل کړي، او خپل حريف هېوادونه په هغه حالت کې ښکيل کړي چې د افغانستان څخه له وتلو مخکې په کې امريکا پخپله ښکيل وه، د افغانستان د بهرنيو اړيکو يو بنسټيز هدف بايد دا وي چې د امريکا متحده ايالتونه په مثبت ډول په افغانستان کې ښکېل وساتي، هغه ميدانونه ولټول شي چې په هغه کې ښکېلتيا د امريکا د متحده ايالتونو لپاره هم گټور دي او افغانستان د نيابتي جنگونه ډگر هم نه گرځوي. دې هدف ته د رسېدلو لپاره د اوسني ښه فرصت څخه بايد ښه استفاده وکړو، او هغه داسې چې د امريکا متحده ايالتونه په اوسنيو شرايطو کې د ډېر نظامي فشار د واردولو ډېر واک او ځواک په لاس کې نه لري، ځکه چې د افغانستان گاونډي او د سيمې نور هېوادونه په سيمه کې د جنگ او بې امنيو څخه په تنگ دي، همدا راز په سيمه کې د امريکا د متحده ايالتونو پوځي شتون ټول هېوادونه په خپل زبان بولي، (خو د دې امکان شته چې د پاکستان د اقتصادي ستونزو د حل په بدل کې د پاکستان اردو او استخبارات د بيا لپاره په افغانستان کې د امنيتي ستونزو د رامنځته کولو لپاره په کار واچول شي، خو د دې تدارک ممکن دی) په دې توگه په افغانستان باندې د امريکا د متحده ايالتونو لپاره د فشار د واردولو ډېره زياته زمينه نه ده برابره، خو د دې معنی دا نه ده چې اوس دا زمينه نه ده برابره نو دا فرصت به موږ همېشه په لاس کې ولرو، بلکې دا حالات بدلېږي را بدلېږي، نو موږ بايد د دې فرصت څخه داسې گټه پورته کړو چې له يوې لورې په خپل هېواد د بل جنگ د مسلط کولو مخه ونيسو او له بلې لورې د داسې حل لارو د مسلط کولو مخه ونيسو چې د نورو په خوښه به پر موږ مسلط کېږي، او دا کار د دوه گامونو په پورته کولو کولی شو:

لومړی: موږ بايد د نړۍ د هېوادونو سره متوازنې اړيکې وساتو، موږ بايد د امريکا د متحده ايالتونو او غرب سره اړيکې سرېدو ته پرې نه ږدو، بلکې د نړۍ د ټولو هېوادونو او په ځانگړې توگه د غربي نړۍ سره د ډپلوماتيکو اړيکو په جوړولو تر اخيري بريده ټينگار وکړو، ځکه يوازې د چين او روسيې د محور سره اړيکې پياوړې کول موږ بيا يو غير متوازن حالت ته ورلی شي، موږ بايد د دې دواړو محورونو سره متوازنې اړيکې ولرو.

دويم: په هېواد کې داسې حالت رامنځته کړو چې د ملت د زياتې برخې همکاري او اعتماد را جلب کړو، په ملي مشروعيت کار وکړو، او د يو څو سياسي او نمايشي کارونو پر ځای د ټولني عام وگړي را خپل کړی شي، هغه خلک چې ټولنه بې ثباته کول غواړي عام خلک بايد د هغوی څخه را جلا کړل شي، او دا کار بايد مخکې له دې وشي چې د ظروفو او حالاتو د فشار په پايله کې ورته اړ کېږو.

د دې ترڅنگ زموږ په سیمه کې د سیمې د هېوادونو ترمنځ کړکېچونه دې ته زمینه برابروي چې د خپلو ستونزو حل او د حساباتو تصفیه د افغانستان په خاوره سره وکړي، تر څو خپل جنگونه د خپلو هېوادونو د سرحدونو څخه بهر پرمخ یوسي، په دې لړ کې د هند او پاکستان ترمنځ ستونزې دواړه دې ته هڅوي چې په افغانستان کې مؤثر رول ولري، او د افغانستان د خاورې څخه یو د بل پر ضد استفاده وکړي. همدا راز د سیمې نور هېوادونه په خپلو کې ستونزې لري، خپلې شخړې لري، او غواړي له هرې ممکنې لارې خپلو گټو ته ځان ورسوي، چې یو ډېر څرگند مثال یې د ایران او سعودي عربستان ترمنځ ستونزې دي (د سلفي او رافضي-سیاسي جگړې) بل مثال یې د قطر او سعودي ترمنځ ستونزې، او د عربي اماراتو او قطر ترمنځ ستونزې اوشخړې دي، مور د دې ټولو هېوادونو سره متوازنې اړیکې غواړو او باید د دې لپاره کار وکړو، خو په هیڅ قضیه کې باید د هیڅ چا لپاره آله و نه گرځو، او نه باید چا ته د دې فرصت ورکړو چې نه په لنډمهال کې او نه په اوږد مهال کې د یو هېواد لپاره د بل هېواد پر ضد کړنې تر سره کړو، زموږ دريځونه او اړیکې باید داسې ترسیم شي چې زموږ د هېواد او ملت لوړې گټې خوندي کړي، او همدا یې باید تر ټولو بنسټیز معیار وي، وروسته له دې چې دا وکتل شي چې په کې شرعي محظور وجود و نه لري.

د متوازنو اړیکو کوم سیاست چې اوس مخ ته وړل کېږي دا د وخت اړتیا او د هېواد ضرورت دی، او د سیاست په اړه یوه ډېره په زړه پورې تگلاره ده، خو دا تگلاره هغه وخت کامیابېدلې شي چې د دې تگلارې اړتیاوې په نظر کې ونیسو، او د دې تر ټولو بنسټیزه اړتیا دا ده چې خپله د ضعف نقطه د بل چا په لاس کې پرې نه ږدو، او د ضعف تر ټولو ستره نقطه دا ده چې نورو هېوادونو ته دا فرصت تر لاسه وي چې خپل افغانان را ته په لاس کې ونیسي، او دا هغه وخت نورو هېوادونو ته په لاس ورځي چې مور ټول افغانان په نظام کې را ټول نه کړي شول.

ثالثاً: د نورو هېوادونو سره د مثبتې ښکېلتیا اړوند لومړیتوبونه

په اوسنیو شرایطو کې یو لړ قضیې دي چې د هېواد لپاره استراتیژیک حیثیت لري او باید چې د بهرني سیاست د اهتمام مرکز وي، باید په اوس مهال کې د بهرني سیاست لومړیتوبونه وه اوسېږي، په ورته مهال کې دا هغه قضیې دي چې مور له دې لارې د نړۍ بېلابېل هېوادونه د افغانستان سره د مثبتو اړیکو درلودلو ته هڅولی شو، له دې امله دې ته مور د نورو هېوادونو سره د اسلامي امارت د مثبتې ښکېلتیا لپاره لومړیتوبونه وایو، له همدې پلوه دا قضیې استراتیژیک حیثیت لري او له دې امله هم دا قضیې مهمې دي چې دا زموږ د هېواد او هېوادوالو په ژوند مثبت او منفي اغېز لري، په دې کې دا لاندې قضیې ډېرې مهمې دي.

لومړی: سیمه ییز اتصال

په افغانستان کې د با ثباته او دائمې امنیت لپاره دا اړین دي چې مور باید په دې هېواد کې آرامي، امنیت او استقرار د سیمې د هېوادونو ضرورت وگرځوو، په دې معنی چې د سیمې د ټولو هېوادونو حیاتي گټې د افغانستان سره وتړو تر څو دلته د امنیت د خرابېدو په صورت کې د دې هېوادونو خپلې حیاتي گټې اغېزمنې شي، تر څو د افغانانو څخه دوی د افغانستان د امنیت په اړه زیات فکرمند وه اوسېږي، او هیڅکله هم په افغانستان کې د گډوډیو د رامنځته کولو تصور هم و نه کړي، او دا کار مور په دې توگه کولی شو چې افغانستان د سیمه ییز اتصال په مرکز بدل کړو، افغانستان باید د منځنۍ آسیا او جنوبي آسیا ترمنځ د وصل نکتته وگرځي، همدا راز د چین او ایران، د چین او منځني ختیځ ترمنځ د اتصال نکتته وگرځي، افغانستان باید د دې سیمو پر امنیت مثبت اغېز ولري، په امنیتي تړونونو کې مثبت رول ولري، افغانستان باید منځنۍ آسیا، چین، منځني ختیځ او د جنوب ختیځې آسیا او نورو سیمه ییزو کلتورونو لپاره د التقاء نقطه وگرځي.

د افغانستان له لارې باید د دې سیمو ترمنځ سوداگریز توکي تبادله شي، افغانستان باید د اورگادې د پټلۍ او سوداگریزو لارو په وسیله د سیمې هېوادونه سره ونښلوي، افغانستان باید په سیمه کې په یو سوداگریز مرکز «Hub» بدل شي، همدا راز افغانستان باید د هغه هېوادونو څخه چې د انرژۍ (برق، نفت او گاز) زیاتې زیرمې او امکانات لري هغه هېوادونو ته د انرژۍ د انتقال لپاره د اتصال په مرکز بدل شي چې د نړۍ په کچه د انرژۍ په مصرف کې تر ټولو ستر هېوادونه شمېرل کېږي، لکه هند او چین.

د دې ترڅنگ دا سیمه ییز اتصال د افغانستان په اقتصادي وضعیت باندې خورا ستر اغېز لري، ځکه کله چې افغانستان د تجارتي مالونو، انرژۍ او ترانسپورتي خدماتو په مرکز بدل شي نو دلته به د دې په پایله کې د افغانستان د خلکو لپاره بې شمېره کاري فرصتونه برابرېږي چې دا د افرادو او کورنیو په اقتصادي وضعیت ډېره زیاته اغېزه لري، همدا راز د ترانزیت څخه چې کوم عوائد لاس ته راتللی شي هغه د هېواد د بودیچې لپاره یو ستر مصدر گرځېدلی شي.

کله چې د کوم هېواد اقتصاد مستحکم وي، او د اقتصادي پیاوړتیا اثرات عام وگرځي ته ورسېږي، په هېواد کې کاري فرصتونه وجود ولري، د خلکو ژوند هوسا وي هلته بیا څوک په اسانۍ سره لاس وهنه هم نه شي کولی، او نه د هغه هېواد ځوانان څوک بې لارې کولی شي.

نو په اوسنیو شرایطو کې د هېواد د بهرنیو چارو د وزارت یو ستر مسؤلیت دا دی چې د دې پورته هدف د لاس ته راوړلو لپاره کار وکړي، خو دا یاد ساتل په کار دي چې دا کار هغه وخت شونی دی چې د هېواد او نظام په دننه د دې لپاره ذهني امادگي وجود ولري او د نظام د بېلابېلو برخو ترمنځ همغږي وجود ولري.

دویم: اقتصاد محوري

یو د هغه قضیو څخه چې زموږ د بهرنیو اړیکو د مثبتې نښکېلتیا لپاره لومړیتوب وگرځول شي د افغانستان د اقتصادي اړیکو پیاوړتیا او د اقتصاد په رغونه کې مؤثر رول لوبول دي، د اقتصادي سکتوري وزارتونو (د اقتصاد وزارت، د معادنو او پترولو وزارت، د تجارت وزارت او داسې نورو) لپاره د اقتصادي اړیکو د پیاوړي کولو زمینه برابرول دي، د دې هدف د لاسته راوړلو لپاره باید اقتصادي اړیکې، سوداگریزه ډپلوماسي، د نړۍ د هېوادونو سره په عام ډول او د ګاونډیو هېوادونو سره په ځانګړې توګه سوداگریزې اړیکې جوړول، بانکي سیستمونه اعاده کول، د بیروني پانګونې راجلبول مهم ګامونه ګڼل کېږي، په دې اقتصاد محوره او تجارت محوره بهرنیو اړیکو کې بې شمېره ګټې پرتې دي چې شاید دلته یې یادونې ته اړتیا نه وي ځکه دا یو څرګند حقیقت دی، د دې هدف د لاسته راوړلو لپاره دا اړین دي چې د کور دننه موږ د دې هدف د لاس ته راوړلو لپاره ظروف او حالات برابر کړي وي، که موږ دا هدف وټاکو خو د کور دننه سیاست موږ د دې د غوښتنو سره سم نه وي عیار کړی بیا دا هدف نه شي ترلاسه کېدلی، د دې تر څنګ د دې هدف د لاسته راوړلو لپاره لاندې کارونه اړین دي چې باید په اوسنیو شرایطو کې د بهرنیو اړیکو لپاره د لومړیتوبونو په توګه وټاکل شي:

1. د اړونده ادارو، وزارتونو او د افغانستان بانک په همکارۍ د افغانستان د بانکي سیستمونو فعالول، او د بهرنیو هېوادونو د بانکي سیستمونو سره د افغانستان د بانکونو د اړیکو عادي کول، تر څو په عادي توګه د نړۍ سره راکړه او ورکړه اسانه شي.
2. د افغاني تولیداتو لپاره بازار موندنه باید یو د هغه اهدافو څخه وي چې د اړوند وزارتونو په همکارۍ او همغږۍ د افغانستان د بهرنیو اړیکو په لومړیتوب کې قرار ولري، موږ باید هغه زراعتي تولیدات بهرنیو مارکیټونو ته ورسوو چې زموږ بزرګران یې په ډېرو ستونزو د ځمکې څخه ترلاسه کوي، همدا راز که موږ دلته تولیدي کارخانې ولرو د هغوی محصولات هم باید په بهرنیو مارکیټونو کې عرضه کړو، تر څو د سوداګرۍ انډول کنټرول کړو، او یوازې یو استهلاکي ملت نه اوسو.
3. بهرنۍ ډپلوماسي باید د دې لپاره په کار واچولې شي چې موږ لوی شرکتونه د خپلو شرطونو سره سم پانګونې ته وهڅوو، په ځانګړې توګه په مهمو خدماتي سکتورونو کې لکه د انرژي سکتور، د خدماتو سکتور، د زیربنا په برخه کې، د زراعت، مالدارۍ او صنعت په برخه کې، او عمومي پالیسي باید دا وي چې موږ د خامو موادو د خرڅولو پر ځای د هېواد په دننه کې تولیدي اقتصادي فعالیتونه تشویق کړو، او خلک په صنعت کې پانګونې ته وهڅوو.
4. په دې برخه کې باید دې ته متوجه واوسو چې د بیا لپاره په یو هېواد په ځانګړې توګه په داسې یو هېواد چې په دیني لحاظ زموږ ټولنه زیانمنه کوي بشپړ اعتماد ونه کړو، که لږ یې په صراحت سره ووايو چې یوازې په چین باندې په دې لږ کې اعتماد به زموږ هېواد د یو بل بهرني یرغل په درشل کې ودروي، همدا راز دا به په اقتصادي لحاظ د افریقایي هېوادونو او جنوب شرق آسیا د هېوادونو په ځانګړې توګه د سریلانکا تجربه تکرار کړي.
5. د افغانستان بهرنۍ سیاسي نمایندګۍ باید د پانګونې د تسهیل په مراکزو بدل شي که وکولی شو چې په سفارتونو او نمایندګیو کې داسې وړ کسان وګمارل شي چې د اړوند هېوادونو شتمن خلک د بېلابېلو پروګرامونو له لارې په افغانستان کې پانګونې ته تشویق کړي.
6. په اوسنیو شرایطو کې د هېوادونو د عایداتو د سترو سرچینو څخه یو هم سیاحت او توریزم دی، موږ ډېر غني تاریخ لرو، دا د عامو مسلمانانو سره د اړیکو د جوړولو لپاره هم ښه وسیله ده.
7. په داخل کې باید د داسې قانون جوړونې لور ته ولاړ شو چې د بهرنۍ پانګونې د را جلبولو وسیله وګرځي، داسې قانون سازي چې له یو پلوه د پانګونې لپاره ښه بستر مهیا کړي، او له بل پلوه د پانګونې او د سرمایې د انتقال لارې چارې ساده او اسانې کړي، او په ورته مهال کې هغه ویره له منځه یوسي چې پانګوال یې په عام ډول د ځان سره لري، په عربي کې یو

متل دی چې وايي: "رأس المال جبان" سرمایه ډېر بې زړه شی دی، یعنی چېرته چې لږ گواښ هم ورته متوجه وي هلته نه ځي، نو مور باید د قانون جوړونې له لارې د پانگوالو وېره له منځه یوسو.

درېم: د اوبو قضیه

یو له هغه قضیو څخه چې د گاونډیو هېوادونو سره زموږ د اړیکو د خرابېدو لامل گرځي د افغانستان د اوبو د کنترول قضیه ده، دا باید په اوس مهال کې د مثبتې ښکېلتیا لپاره لومړیتوب ولري، د اوبو قضیه که له یوې خوا امنیتي ستونزې او مشکلات زیروي له بلې خوا د اوبو او بریښنا په بندونو او تاسیساتو کې د نړیوالو ادارو د پانگونې په مخ کې خنډ گرځي، د ایران، پاکستان او منځنۍ آسیا د هېوادونو سره د اوبو شخړه باید یو د هغه بنسټیزو قضیو څخه وي چې د بهرنیو اړیکو محور تشکیل کړي، د دې کار لپاره تر هر څه دمخه اړینه ده چې یوه داسې علمي کمیټه تشکیل شي چې د اوبو اړوند متخصصینو او د اوبو اړوند نړیوالو قوانینو کې تخصص لرونکي شخصیتونه په کې گډون ولري، دا ملي کمیټه باید یوه داسې پالیسي ترتیب کړي چې زموږ د ملي گټو ساتونکي وي او د نړیوالو قوانینو سره هم په ټکر کې نه وي، او بیا پرې د ملت د مخورو خلکو تأیید هم واخیستل شي، دا سند باید د اوبو اړونده مذاکراتو کې مور لپاره لارښوونکي اصول وټاکي او په دې اړه سره خطونه معلوم کړي چې په هیڅ صورت ترې باید تنازل و نه شي، او د همدې ملي سند د روح سره سم مور باید د اوبو اړوند شخړو ته د پای ټکی کېږدو.

څلورم: د عسکریت او مسلحو مقاومتونو او تروریزم قضیه

د نورو هېوادونو اړوند د مسلحو مقاومتی ډلو قضیه د مثبتې ښکېلتیا لپاره یوه بله مهمه قضیه ده، او اسلامي امارت یې ورته باید په لومړیتوبونو کې ځای ورکړي، دا قضیه یوه داسې مهمه قضیه ده چې د افغانستان راتلونکې ورسره تړلې ده، په دې معنی چې هېوادونه او په ځانگړې توگه د سیمې هېوادونه دې ته سترگې په لاره دي چې په دقیق ډول په دې پوه شي چې اسلامي امارت به د هغه ډلو په اړه څه دريځ غوره کوي چې په خپلو هېوادونو کې د مسلح مقاومت او یا هم د عسکرې فعالیتونو له لارې بدلون راوستل غواړي، دا ډول عسکرې فعالیتونه به د اسلامي امارت لپاره د منلو وړ وي؟ که اسلامي امارت به د دوی په اړه کوم بل ډول دريځ غوره کوي؟

په دې کې شک نشته یو شمېر هغه خلک چې نړیواله اجنډا لري او په اسلامي نړۍ کې د دوی په اصطلاح د غرب د گوداگي رژیمونو پر ضد او په اسلامي نړۍ کې د امریکا د متحده ایالتونو د موجودیت پر ضد د مسلح مقاومت او عسکرې فعالیتونو پر تگلاره روان دي خو عموماً خارجي او تکفيري فکر نه لري، د مقاومت په موده کې د دې ډلو سره اړیکو ډېرې منفي پایلې نه درلودې. خو د نظام د جوړېدو وروسته څه داسې التزامات او مسؤولیتونه د نظام او دولت پر اوږو را برېځي چې زړه به یې نه غواړي خو د نظام د ساتلو لپاره به اړین او ضروري وي، په دې اړه هم تشویشونه وجود لري چې ایا اسلامي امارت د دې ډول قضیو سره تر اوسه پورې د یوې مقاومتی ډلې په څېر تعامل کوي که د یو داسې نظام په توگه چې مسؤولیت منونکی دی، خپل نړیوال التزامات درک کوي او سر ته یې رسوي؟

دا قضیه بیا هم کورنۍ همغږۍ ته اړتیا لري چې د بهرنیو چارو وزارت په بهر کې د دې دريځ ترجماني کولی شي، خو د داسې سیاستونو خپلول بیا د اسلامي امارت د مشرتابه او د مؤثرو شخصیتونو مسؤولیت دی.

د دې ترڅنګ چې کومه بله قضیه د سیمې د هېوادونو او نړیوالو له لورې د تروریزم تر عنوان لاندې مطرح کېږي هغه د «داعش» قضیه ده، دا قضیه خو کله د یو شمېر نړیوالو ځواکونو له لورې د فشار د وسیلې په توگه استفاده کېږي، او کله هم د گاونډیو هېوادونو له لورې د یو واقعیت په توگه مطرح کېږي، او د داسې ډلو د مهارولو په اړه د اسلامي امارت د هوډ په اړه پوښتنې راپورته کوي، او دا ځکه چې د داعش گواښ او د دې گواښ کنترول، همدا راز د دې ډول نورو سخت دريځو ډلو مخنیوی د سیمې او نړۍ لپاره یوه مهمه او بنسټیزه موضوع ده، او ښه خبره دا ده چې د دې قضیې په اړه د اسلامي امارت په صف کې بشپړه همغږي وجود لري، دا قضیه باید یوه د هغو محوري قضیو له جملې څخه یوه وي او د افغانستان اسلامي امارت د بهرنیو چارو وزارت دا باید په خپلو لومړیتوبونو کې ونیسي- چې نړۍ او گاونډیو ته ډاډ ورکړ شي چې اسلامي امارت دې ستونزې ته متوجه دی، او د دې ستونزې د حل توان په ځان کې لري، دا باید په قوت سره د نړۍ او سیمې هېوادونو سره مطرح کړی شي تر څو له دې پلوه د هېوادونو له لورې اسلامي امارت متضرر نه شي. د اوسنیو حالاتو لپاره د بهرنی سیاست په لومړیتوبونو کې کېښودل شي، او د هغه کوښښونو یادونه وشي چې اسلامي امارت یې په دې لړ کې سرته رسوي.

پنځم: د نړیوالې اجنډا نه درلودل

هغه هېوادونه یا ډلې چې نړیواله اجنډا ولري عموماً په نورو هېوادونو کې لاس وهنه خپل حق گڼي، او له همدې امله په نورو هېوادونو کې خپلې هم فکره ډلې د هغه هېوادونو د امنیت د له منځه وړلو لپاره کاروي، لکه په مخکې وختونو کې شوروي اتحاد او کمونست گوند چې په

هر هېواد کې به يې د کارگرانو د انقلاب تر نامه لاندې ستونزې رامنځته کولی چې زموږ هېواد د همدې بدمرغۍ ښکار شو، او يا هم د ايران د دوی په اصطلاح اسلامي انقلاب چې په ټوله اسلامي نړۍ کې يې د همدې نړيوالې اجنډا (چې اهل تشيع د اسلامي امت د قيادت زيات حقدار دي چې تمثيل يې د ايران اسلامي جمهوريت کوي) تر نامه لاندې د جنگونو اورونه بل ساتلی دي، تر دې چې په هغه هېوادونو کې هم د خپلو اغيزو زياتولو کونښن چې هلته د اهل تشيع وجود اصلا نشته لکه ماليزيا، اندونيزيا او گڼ شمېر افريقايي هېوادونه.

څه هېوادونه همداسې وېره د اسلامي امارت په اړه هم لري، په ځانگړی توگه کله چې څه داسې خلک په صفونو کې ليدل کېږي چې په نړۍ کې او ځانگړی توگه په اسلامي نړۍ کې د غربي ښکېلاک پر ضد د نړيوالې جهې خبره کوي، نو دا تشويشونه نور هم تقويه کېږي موږ د خپلو بهرنيو اړيکو له لارې بايد دې هېوادونو ته ډاډ ورکړو چې د افغانستان اسلامي امارت کومه نړيواله اجنډا نه لري، په اوسنيو حالاتو کې موږ که د خپل جنگ ځپلي هېواد په خپلو پښو د درول جوگه شو دا هم لويه خبره ده.

د دې تر څنگ کله څه اصطلاحات داسې معناگانې او اشارې د ځان سره لري چې په دې اړه نور هېوادونه په تشويش کې اچوي، او نړېوال او گاونډيان داسې تصور کوي چې کېدلی شي دا به د کومې نړيوالې اجنډا برخه وي، د بيلگې په توگه د اسلامي امارت د زعامت نوم د دولت د رئيس، د رهبريت مقام، او داسې نورو څخه «امير المؤمنين»¹ ته بدلول او يا د هېواد رسمي نوم د افغانستان د اسلامي دولت څخه د اسلامي امارت ته بدلول، دا ډول کلمات چې عملا کومه گټه پرې نه مرتبېږي خو ستونزې رامنځته کوي، له دې امله که دا ممکن وي چې په دې اړه مقاصدي تفکير وشي نو بهتره به وي.

همدا راز د بهرنيو چارو د وزارت دنده او مسؤوليت دی چې نړيوالو او سيمه ييزو هېوادونو ته ډاډ ورکړ چې اسلامي امارت کومه داسې سيمه ييزه او يا نړيواله اجنډا نه لري، چې په هېوادونو کې حالات گډوډ کړي او مسلح مقاومتونه تقويه کړي، اسلامي امارت يوازې د افغانستان د رفاهيت او د يو کامياب هېواد په حيث په خپلو پښو د درولو لپاره کار کوي، نه د هېوادونو د نيولو او په زوره د لاندې کولو کوم تصور ورسره شته او نه په هغه هېوادونو کې د اړو دور د جوړولو کوم پلان لري. که په دې اړه د اسلامي امارت له داخل څخه د بهرنيو چارو وزارت ملا وتړل شي او همکاري ورسره وشي دا تشويشونه به له بنسټه څخه له منځه ولاړ شي.

شپږم: د نړيوالو سرحدونو لانجې

يوه بله قضيه چې د گاونډيو هېوادونو سره د افغانستان د مثبتې ښکېلتيا زمينه برابروي او بايد په اوس مهال کې بايد په لومړيتوبونو کې ورته ځای ورکړ شي هغه د سرحدي ستونزو قضيه ده، دا خو څرگنده ده چې موږ يو لړ سرحدي ستونزې د يو شمېر گاونډيو هېوادونو سره لرو، په تېرو کلونو کې دې ستونزو موږ د ډېرو کړاونو سره مخ کړي يو، همېشه دې هېوادونو د افغانستان د ضعف په حالت کې د خپلې خوښې حل د مسلط کولو کونښن کړې دی، کوم سرحدونه چې لانجمن دي او اوس يې حل ممکن نه دی، لکه د ډېورنډ کرښه، همدا راز لکه د پنجاه سيمه چې په ۱۸۸۲ م کې روسانو نيولې ده د اوس لپاره د فشار د يوې وسيلې په توگه ترې استفاده وشي چې زموږ گاونډيان د داسې اقداماتو څخه منع کړي چې د افغانستان استقرار ته زيان رسوي، خو په ورته مهال کې داسې مرحلې ته هم ونه رسېږي چې له دې اړخه بيا متضرر شو، او گاونډيان په دې اړه د فشار د اچولو لپاره زموږ په داخلي امورو کې د لاسوهنو لپاره زړه ښه کړي.

اوم: غير قانوني هجرتونه

يو د هغه قضيو څخه چې نړۍ ورسره لاس او گربوان ده هغه د غير قانوني هجرتونو قضيه ده، او ډېر هجرتونه په دې ورستيو وختونو کې د افغانستان څخه سرچينه نيسي، موږ په دې اړه مسؤوليتونه لرو چې د خپلو خلکو لپاره د کار او شغل فرصتونه برابر کړو، د ښه ژوند لپاره ورته امکانات برابر کړو، نور متضرر هېوادونه د دې اړتيا لري چې پر هغوی د غير قانوني هجرتونو فشار راکم شي دا قضيه د بېلا بېلو هېوادونو سره د خبرو اترو او گډو پروگرامونو د مطرح کولو يوه قضيه کېدلې شي چې د بهرنيو چارو وزارت يې بايد په خپلو لومړيتوبونو کې ونيسي.

اتم: د جنگي جرايمو او جنگي تاوان دوسيه

موږ دې ته اړتيا لرو چې د تېر شل کلن اشغال په جريان کې چې کوم جنگي جرايم د امريکا او د هغې د متحدينو له لورې په افغانستان کې سرته رسېدلي هغه په داسې ډول ډول ثبت شي چې په حقوقي لحاظ ترې وروسته استفاده وشي، د دې دوسې جوړول د وخت اړتيا ده،

¹ - د امام الحرمين الجويني د عبارتو څخه هم همدا څرگندېږي چې هغه القاب چې د مسلمانانو د خليفه او امام لپاره ځانگړی دي هغه وخت د يو چا لپاره بايد استعمال شي چې ټول مسلمانان پرې راټول وي، امام الحرمين وايي: «وَلَكِنْ خَلَا الدَّهْرُ عَنْ إِمَامٍ فِي زَمَنِ فِتْرَةٍ، وَأَنْفَصَلَ شَطْرٌ مِنَ الْخِطَّةِ عَنْ شَطْرٍ، وَعَزَّ نَصَبُ إِمَامٍ وَاحِدٍ، يَشْمَلُ رَأْيَهُ الْبِلَادَ وَالْعِبَادَ، فَنُصِبَ أَمِيرٌ فِي أَحَدِ الشَّطْرَيْنِ لِلضَّرُورَةِ فِي هَذِهِ الصُّورَةِ، وَنُصِبَ أَمِيرٌ فِي الْقَطْرِ الْآخَرَ مَنْصُوبٌ، وَلَمْ يَقَعْ الْعَقْدُ الْوَاحِدَ عَلَى حُكْمِ الْعُمُومِ، إِذَا كَانَ يَتَأْتَى ذَلِكَ، فَالْحَقُّ الْمُتَّبَعُ فِي ذَلِكَ أَنْ وَاحِدًا مِنْهُمَا لَيْسَ إِمَامًا، إِذَ الْإِمَامُ هُوَ الْوَاحِدُ الَّذِي بِهِ ارْتِبَاطُ الْمُسْلِمِينَ أَجْمَعِينَ» «غياث الأمم في التياث الظلم» (ص 177):

که پخپله د بهرنیو چارو وزارت او یا بله کومه رسمي اداره دا کار د حالاتو د نزاکتونو له امله سرته نه شي رسولی کېدلی شي چې د خصوصي سکتور کومه تحصیلي اداره دا کار د یو ځانگړي میکانیزم له لارې سرته ورسوي، خو په دې شرط چې د بهرنیو چارو د وزارت په څېر یو اړخ یې تر شا ولاړ وي او حمایت یې وکړي، دا کار که په عاجله توگه سرته و نه رسېږي هغه اسناد او مدارک چې په حقوقي لحاظ گټور واقع کېدلی شي له منځه ځي، که اوس ترې استفاده هم و نه کړی شي نو د فشار د واردولو لپاره به یو مهم سند په لاس کې ولرو، او که بالفرض هیڅ استفاده هم ترې و نه شي نو کېدلی شي چې وروسته د یو تاریخي سند په حیث نړیوالو سره شریک کړی شي او د استعماري قوتونو ظالمانه کړنې نړیوالو ته څرگندی کړی شي.

په اوس مهال کې د افغانستان بهرنی سیاست هغه وخت د کامیابی پورونه سر کولی شي چې دا لومړیتوبونه په نظر کې ونیسي، هم په موخو او اهدافو کې لومړیتوبونه په نظر کې ولري، او هم د سیاسي اړیکو د رامنځته کولو اړوند لومړیتوبونه هم په پام کې وساتل شي، او هم د نورو هېوادونو سره د اسلامي امارت د مثبتې ښکېلتیا اړوند لومړیتوبونه په نظر کې ولري، د دې ترڅنگ د بهرنی سیاست د کامیابی بل شرط دا دی چې د هېواد د واقعیتونو څخه نمایندگي وکړي، په دې اړه د اسلامي امارت د مشرتابه، مسؤولینو او د بهرنی سیاست د ترسیمونکو ترمنځ همغږي وجود ولري، د بهرنیو چارو وزارت د سیاستونو رامنځته کونکی ارگان او اړخ نه دی، دا یوازې د هغه څه نه د دفاع مسؤولیت پر غاړه لري چې د هېواد په دننه کې وجود لري، او د اسلامي امارت له لورې په هېواد کې پلي کېږي، د همدې سیاستونو پر بنسټ د نورو هېوادونو سره د اړیکو د جوړولو هڅې کوي، نو له دې امله د بهرنیو چارو وزارت د کامیابی بنسټیز لامل دا دی چې په کور دننه داسې واقعیتونه خپل کړو چې د نړیوالو لپاره ورسره تعامل ممکن وي، او دا هغه څه دي چې په بېلابېلو اړخونو کې یې د لومړیتوبونو تر عنوان لاندې یادونه وشوه، که دا کار و نه شي د بهرنیو اړیکو د جوړولو کار په ډېرې ستونزې په مخ کې ولري.